

సత్యమేవ జయతే

ఆంధ్రప్రదేశ్ ముఖ్యమంత్రి, తెలుగుదేశం పార్టీ అధినేత శ్రీ చంద్రబాబునాయుడు గారు అనేక సవాళ్ళను స్వీకరిస్తూ తమ వంతు సమాధానాన్ని సమర్థవంతంగా అందచేస్తున్న ఆధునిక సంస్కర్త. ప్రజలకొరకు, ప్రజలచేత నిర్వహించబడే ప్రజల ప్రజాస్వామ్యం అను సిద్ధాంతం ఆయన ఆదర్శం. గ్రామస్థాయినుండి పార్లమెంటు వరకు అధికారాలు, విధులు, బాధ్యతలు సముచితంగా పంపకం చేయబడి ప్రయోజనాత్మకం పొందడం వారి గమ్యం. ఫలితంగా రాష్ట్రం, దేశం అన్ని రంగాలలో నిత్య నూతన అభివృద్ధి వేగాన్ని పుంజుకోగలవనేది ఆయన తపన.

దసరా పండుగ వాతావరణం. శ్రీ వేంకటేశ్వరస్వామి బ్రహ్మాత్మవ, నవరాత్రులు సందర్భం. తెల్లవారితే జాతిపిత మహాత్మాగాంధీ గారి జన్మదినోత్సవం. శ్రీ వేంకటేశ్వరస్వామి వారి బ్రహ్మాత్మవ సందర్భంగా ఎనిమిదికోట్ల ఆంధ్రుల సద్భావన ప్రతీక శేషవస్త్ర కానుకను వారి ప్రతినిధిగా, పాలనా రథసారథిగా శ్రీ నారా చంద్రబాబునాయుడు అక్టోబర్ 1వ తేదీ బుధవారం జరిగే గరుడ సేవలో స్వామివారికి సమర్పించడానికి వెళుతుండగా సాయంత్రం గం.4-20 ని॥ల సమయంలో కొండ దిగువ అలిపరి వద్ద తీవ్రవాదులు అమర్చిన క్లెమోర్ మైన్స్ పేలుడు దుర్ఘటనకు గురికావడం అత్యంత దురదృష్టకరం. వారితో పాటు కారులో కూర్చున్న మంత్రి గోపాలకృష్ణారెడ్డిగారు, శాసనసభ్యులు శ్రీ చదలవాడ కృష్ణమూర్తి, రాజశేఖరరెడ్డిగారు, డ్రైవర్ శ్రీనివాసరాజులు ఈ దుస్సాహస చర్య వాత పడినారు. క్షణంలో సత్య-అసత్య, హింస-అహింసల మధ్య అప్రకటిత అణుయుద్ధం జరిగింది. ప్రేలుడుతో భూమి దద్దరిల్లింది. చీకటి ధూళిలో వెలుగు మసకబారిపోయింది. కోట్లాది ప్రజల ఆశాజ్యోతి ఆరిపోతుందనే భయంతో ప్రకృతి కంపించిపోయింది. మరుక్షణం ఆత్మబలం ఆధారంగా అందోళనకర ముఖకవళికలతో చంద్రబాబునాయుడి పూర్ణ విగ్రహ దర్శనమిచ్చింది. కబళించబోయిన మృత్యువును జయించి పునర్జన్మ సాధించిన వీర విగ్రహదర్శనం అమిత అనందాన్నిచ్చింది. “నేను బాగున్నాను-మన వారెలా ఉన్నారు” అను పలకరింపు ఆయన ఆప్యాయత, అభిమాన, అనురాగానికి ప్రతీక. తీవ్రగాయాలు కలిగిన అందరూ ప్రాణాపాయం నుండి భయటపడడం అనూహ్య అదృష్టం. దేశ ప్రజల పుణ్యఫలం.

తమ అభిమాన ప్రియతమ నాయకుడు శ్రీ చంద్రబాబునాయుడు మృత్యుముఖం నుండి సురక్షితంగా బయటపడిన వార్త దేశ, విదేశీ అభిమానులలో సంతోషాన్ని,

సంతృప్తిని కల్పించింది. భారత అధ్యక్షుడు మొదలుకుని దేశ, విదేశీ ప్రజానాయకులు, తమ ప్రగాఢ సానుభూతిని తెలియచేశారు. ఒక పాలనా ప్రతిభాశాలి, దీక్షా దక్షతలు గల సంస్కర్త మృత్యువును జయించినందుకు అమిత ఆనందాన్ని ప్రకటించారు. లక్షలాది తెలుగుదేశం పార్టీ కార్యకర్తలు, సభ్యులు తమ ప్రియతమ నాయకుడిని సందర్శిస్తూ తమ ప్రత్యక్ష ప్రేమిభిమానాలు అందిస్తున్నారు.

తీవ్రవాదం హింసను తమ ప్రధాన ఆయుధంగా ఎన్నుకుంటుంది. మత మోడ్యం, సంకుచిత జాతీయ, ప్రాంతీయ తత్వాలతో తీవ్రవాదులుగా హింసావాదాన్ని వ్యాపింపచేయడం ఇటీవల పెచ్చురిల్లుతున్నది. సీమాంతర ఉగ్రవాదం కాశ్మీర్‌లోగాని, ఈశాన్య రాష్ట్రాలలోగాని పెద్దగా జాతీయ సమగ్రతకు ప్రమాదకరంగా పరిణమించినవి. ‘మార్క్సిజం-లెనినిజం- మావో’ ఆలోచన విధానం పునాదిగా దేశంలో దాదాపు 29 నక్సలైటు గ్రూపులు పనిచేయగా వాటిలో పీపుల్స్‌వార్, జనశక్తి లాంటి గ్రూపులు ఆంధ్రరాష్ట్రంలో తీవ్రవాదాన్ని కొనసాగిస్తున్నవి. సాక్షాత్తు ముఖ్యమంత్రికే గురిపెట్టింది తామేనని పీపుల్స్‌వార్ ప్రకటించుకుంది. ఇది వామపక్ష తీవ్రవాదం. భారతదేశంతోపాటు ప్రపంచవ్యాపితంగా నిర్వహించబడిన వీరోచిత విముక్తి ఉద్యమాలు, స్వతంత్రోద్యమాలు హింసాప్రయోగం గురించి అమూల్యమైన అనుభవాన్ని అందించినవి. ఆబాలగోపాలంగా నుండే లక్షలాది స్త్రీ, పురుషులు తమ సుసంఘటిత శక్తియుక్తులను సంపూర్ణంగా ప్రదర్శించిన తర్వాత కూడా శత్రువర్గాలను ఓడించడానికి కొన్ని ప్రాంతాలలో కొంతమేరకు హింసకు ప్రతిహింసను విధిగా, అనివార్యంగా ఉపయోగించడం జరిగింది. చైనా విప్లవ నిర్వహకులు సాయుధ పోరాట ఆవశ్యకత గురించి తమ అనుభవసారాన్ని ఇలా తెలియచేశారు. “జనబాహుళ్యంలో అత్యధికులు అలాగే సంఘటిత ఉద్యమకారులలో అత్యధికులు తమ లక్ష్యసాధనలో సాయుధపోరాటం వినా గత్యంతరం లేదని భావించిన భౌతికపరిస్థితుల నేపథ్యంలోనే హింసకు-ప్రతిహింస అవసరమవుతుంది.” అదేవిధంగా ప్రపంచ మార్క్సిస్టు, లెనినిస్టు విప్లవకారులు తమ విప్లవోద్యమ అనుభవసారాన్ని సమిష్టిగా, బాధ్యతగా తీర్మానరూపంలో అందిస్తూ సాయుధ పోరాటానికి చతుర్విద భౌతిక పరిస్థితులు విధిగా విశ్లేషించబడాలని నొక్కివక్కాణించారు. శత్రు లేక శత్రువర్గం దేశ ప్రజల అభిమానాన్ని, విశ్వాసాన్ని పూర్తిగా కోల్పోయి చీత్కరించబడి యుండాలి. ఇది ప్రథమం. శత్రువు లేక శత్రువర్గం ప్రపంచవ్యాపిత ప్రజాతంత్ర స్వతంత్ర దేశాల నుండి వెలివేయబడియుండాలి. ఇది రెండవది. శత్రువు లేక శత్రువర్గం తమ అంతః కలహాలతో అంతరంగిక విభేదాలతో అనైక్యంగా అసంఘటితగా మిగిలిపోవాలి. ఇది మూడవది. విప్లవకారుల ఉద్యమాల లక్ష్యం సంపూర్ణంగా ప్రజా బాహుళ్యం యొక్క స్వాతంత్ర్య సౌభాగ్యం అయి ఉండాలి. వారి సంఘటిత సమరశీల సైనికశక్తి శత్రువర్గాల పాటవ శక్తిని ఓడించదగినదిగా గుర్తించాలి. ఇది నాల్గవది అత్యంత ప్రధానమైనది. పై అనుభవాలు సువర్ణాక్షరాలతో లిఖించదగినవి.

ఆంధ్రప్రదేశ్ ముఖ్యమంత్రి, తెలుగుదేశం పార్టీ అధినేత శ్రీ చంద్రబాబునాయుడు గారు అనేక సవాళ్ళను స్వీకరిస్తూ తమ వంతు సమాధానాన్ని సమర్థవంతంగా అందచేస్తున్న ఆధునిక సంస్కర్త. ప్రజలకొరకు, ప్రజలచేత నిర్వహించబడే ప్రజల ప్రజాస్వామ్యం అను సిద్ధాంతం ఆయన ఆదర్శం గ్రామస్థాయినుండి పార్లమెంటు వరకు అధికారాలు, విధులు, బాధ్యతలు సముచితంగా పంపకం చేయబడి ప్రయోజనాత్మకం పొందడం వారి గమ్యం. ఫలితంగా రాష్ట్రం, దేశం అన్ని రంగాలలో నిత్య నూతన అభివృద్ధి వేగాన్ని పుంజుకోగలవనేది ఆయన తపన. స్వాతంత్ర్యానంతర అర్థశతాబ్ది సుదీర్ఘ కాలయాపన తరువాత ప్రపంచ దేశాలన్నిటికంటే ఎక్కువ పేదలు కలిగిన దేశంగా, వెనుకబడిన దేశంగా లేక రాష్ట్రంగా మిగిలియుండడం ఆయనకు ఏమాత్రం మింగుడుపడడంలేదు. తనదైన శైలిలో రోజుకు 17 గంటలు పనిచేస్తూ ఒక భగీరథుడుగా, కృషీవలుడిగా, కర్మయోగిగా, కర్తవ్య నిర్వహణ చేస్తున్నారు. తన 8 సం॥ల అనతికాల పరిపాలన ద్వారా ఆంధ్రరాష్ట్రాన్ని అనేక మౌళిక రంగాలలో ముందడుగు వేయించగలగడం ఆయనకు, ఆయన పార్టీకి గర్వకారణం కాగా సంకుచిత రాజకీయ ప్రత్యర్థులకు కంటకంగా పరిణమిస్తున్నది. అర్థికాభివృద్ధిని, శాస్త్ర సాంకేతిక పురోభివృద్ధిని చూస్తూ సహించలేని సంకుచిత మనస్సులు తమ రాజకీయ భవిష్యత్తుపట్ల దిగాలు పడిపోతున్నారు. విశాల హృదయం, క్రీడాస్ఫూర్తితో రాజకీయాలకు అతీతంగా సంస్కరణలకు స్వాగతం పలకకుండా 'ఆటంకవాదులకు అన్ని విధాల తోడ్పడుతున్నారు. అధికార సాధనలో అన్నిరకాల ప్రయత్నాలు అనుసరణీయమనే చిన్న బుద్ధితో రాష్ట్రాభివృద్ధికి ఏర్పడుతున్న పెద్ద అవకాశాలను చేజార్చుచున్నారు. రాజకీయాలలో గొప్ప చరిత్ర కలిగిన కాంగ్రెస్ పార్టీ సంస్కరణల పర్యాన్ని 1991లోనే తెరతీసిన కాంగ్రెస్ పార్టీ ఈనాడు దూరదృష్టితో ముఖ్యమంత్రికి తమ నహాయ నహకారాలు అందించవలసినదిపోయి అడుగడుతున్నా అడ్డుకోవడం అర్థరహితం. కేవలం సంకుచిత తాత్కాలిక రాజకీయ ప్రయోజనాల సాధనే లక్ష్యంగా పెట్టుకోవడం దురదృష్టకరం.

అన్నిరకాల తీవ్రవాదాల్ని వ్యతిరేకిస్తూ రాజకీయాలలో హింసను ఖండిస్తున్న విప్లవోద్యమాల అనుభవ భాండాగారం కలిగియున్న అతివాద పార్టీలు ముఖ్యమంత్రిపై జరిగిన అమానుషమైన దాడిని ఖండించడం సముచితంగానున్నది. ఈనాటి ప్రపంచీకరణ నేపథ్యంలో ఏర్పడుతున్న ఇబ్బందులను అతివాదపార్టీలు కూడా అభ్యుదయ దృక్పథంతో విశ్లేషించి గుర్తించవలసిన అవసరం ఉన్నది. ఉత్పత్తి శక్తులను నిరాటంకంగా పెంచుతూ అత్యాధునిక సాంస్కృతిక విలువలను పోషిస్తూ, పాటిస్తూ విశ్వమానవ దృక్పథాన్ని ఆచరించాలని ఇటీవలనే చైనా కమ్యూనిస్టు పార్టీ 16వ మహాసభ ఆమోదించిన అద్భుతమైన ఆలోచనా విధానం అభ్యుదయవాదులందరికీ శిరోధార్యం. ఆధునిక సంస్కర్త, శక్తిశాలి, చంద్రబాబునాయుడుగారిపై జరిగిన పాశవిక హత్యాకాండను ఖండిస్తూ అదే సందర్భంగా ప్రముఖ వ్యక్తులు, సంస్థలు, పత్రికలు అనేకానేక సామాజిక ఆర్థిక,

అంతర్గత వైరుధ్యాలను లోటుపాట్లను ఎత్తిచూపించడం ముదావహం. అయితే శతాబ్దాల బానిసత్వం కారణంగా దశాబ్దాల నిష్క్రియాత్మక పాలన ఫలితంగా ఇంకా మిగిలియున్న, అనేకానేక రుగ్మతలకు పరిష్కారం ఒకే ఒక్కటి. అభ్యుదయ రాజకీయ శక్తులమధ్య సదవగాహన, ఉమ్మడి అవగాహన కార్యాచరణ. దానికితోడు సంఘటిత ప్రజా ఉద్యమాల నిర్వహణ. అంతేకాని అందులో హింసావాదానికి, తీవ్రవాదానికి ఎలాంటి ప్రమేయాన్ని ఎట్టి పరిస్థితులలో కూడా అనుమతించకూడదు.

ప్రపంచవ్యాపితంగా అటు రష్యా, తూర్పు యూరప్ దేశాలలో ఇటు చైనా, వియత్నాం దేశాలలో కమ్యూనిస్టు ఉద్యమాలు పొందిన అనుభవాలు ఆధునిక విప్లవ ఉద్యమాలకు గొప్ప మార్గదర్శకాలు. పిడివాదం, పడికట్టువాదం గతి తర్కానికే గొప్ప ఆటంకం. మార్పుకు మారుపేరైన మార్క్సిజం ఈనాటికి సామాజిక స్థితిగతుల విశ్లేషణ, సామాజిక పురోభివృద్ధి సాధనలో ఒక సాధనంగా ఉపయోగపడుతుంది. సిద్ధాంతం కార్యాచరణలో రాజ్యాంగబద్ధంగా సమరశీల ప్రజా ఉద్యమాల నిర్మాణానికి గొప్ప అవకాశాలున్నాయి. న్యాయంగా అటువంటి ఉద్యమాలు త్వరితగతి సంస్కరణల నిర్వహణ, వేగవంతమైన అభివృద్ధి సాధనలో ఎంతగానో ఉపయోగపడతాయి. ఒక జాతీయ స్రవంతిలో వైశాల్యాన్ని విశిష్టతను సంతరింపజేస్తాయి. ఈనాటి తీవ్రవాదులు ఏ కోవకు చెందినవారైనా తమని తాము సంస్కరించుకుంటూ రాజ్యాంగబద్ధంగా ప్రవహించే జాతీయ స్రవంతిలో తమ సముచిత స్థానాన్ని సాధించుకోవడం, దానిని పోషించుకోవడం వారి హితైషులందరు కోరగలిగే ఏకైక కోరిక.

తెలుగుదేశం పార్టీ నాయకులు, కార్యకర్తలు, ప్రజలు తమ సుసంఘటిత చైతన్యవంత ప్రత్యక్ష రాజకీయ కార్యాచరణ ద్వారా మాత్రమే పార్టీ అధ్యక్షులు, ముఖ్యమంత్రి చంద్రబాబు నాయుడుగారిపై జరిగిన కిరాతక ప్రయత్నాన్ని ఓడించగల్గుతారు. ప్రజాస్వామ్యశక్తులు, వ్యక్తుల సహాయ సానుభూతులను సమీకరిస్తూ, సంఘటితపరుస్తూ హింసావాదాన్ని అరికట్టగలుగుతారు. కోటి వరాలతో తమ సమస్యల తక్షణ పరిష్కారాలను పొందుతూ శాశ్వత పరిష్కారాల కొరకు తమ ఉద్యమాన్ని ప్రజాతంత్ర పద్ధతులలో కొనసాగించగలుగుతారు. చైతన్యవంతమైన ప్రజల సుశిక్షిత, సంఘటిత శక్తిని ఎటువంటి తీవ్రవాదం కూడా ఎదిరించలేదు. మహాత్మాగాంధీని పొట్టనపెట్టుకున్న పైశాచికం సత్యాహింసల గాంధీయిజాన్ని ఓడించ జాలలేదు. ఇందిరాగాంధీ, రాజీవ్ గాంధీల నిండు ప్రాణాల్ని బలిగొన్న, సంకుచిత జాతీయ తీవ్రవాదం బ్రతికిబట్టకట్టలేదు. యువ ముఖ్యమంత్రి, ఆధునిక శాస్త్ర, సాంకేతిక విజ్ఞాన పోషకుడు, గొప్ప ఆర్థిక, సాంఘిక సంస్కర్త అయిన చంద్రబాబునాయుడుని అర్ధాయుష్కుడిగా చేయ ప్రయత్నించిన హింసాత్ములు ఏనాడో ఒకనాడు తాము చేసిన అకృత్యానికి పశ్చాత్తాపాన్ని ప్రకటించక తప్పదు.

